

شیخ الحدیث مفتی محمد تقی عثمانی دامت برکاتہم نہ صرف حدیث و تفسیر فقہ و افتاء اور سلوک و احسان کے مسند نشیں ہیں بلکہ صاحب طرز ادیب بھی ہیں۔ حضرت مفتی صاحب دامت برکاتہم معاشرتی نبض شناس ہیں اور ان کے رشحات قلم معاشرے کے عکاس ہوتے ہیں اصلاح معاشرے کے حوالے سے حضرت کے مضامین ایک خاص اثر لئے ہوتے ہیں۔ زیر نظر مضمون اور اس سے قبل شائع ہونے والے چند مضامین حضرت کے مجموعہ مضامین "ذکر و فکر" سے لئے گئے ہیں۔

ابو حمزہ سکری رحمہ اللہ حدیث کے ایک راوی گزرے ہیں "سکر" عربی زبان میں چینی کو کہتے ہیں اور ان کے تذکرہ نگاروں نے لکھا ہے کہ انہیں "سکری" اس لئے کہا جاتا تھا کہ ان کی باتیں ان کا لہجہ اور ان کا انداز گفتگو بڑا دلکش اور شیریں تھا، جب وہ بات کرتے تو سننے والا ان کی باتوں میں محو ہو جاتا تھا۔ وہ بغداد شہر کے ایک محلے میں رہتے تھے کچھ عرصے کے بعد انہوں نے اپنا مکان بیچ کر کسی دوسرے محلے میں منتقل ہونے کا ارادہ کیا خریدار سے معاملہ بھی تقریباً طے ہو گیا۔ اتنے میں ان کے پڑوسیوں اور محلہ داروں کو پتہ چلا کہ وہ اس محلے سے منتقل ہو کر کہیں اور بسنے کا ارادہ کر رہے ہیں۔ چنانچہ محلہ والوں کا ایک وفد ان کے پاس آیا اور انکی منت سماجت کی کہ وہ یہ محلہ نہ چھوڑیں۔ جب ابو حمزہ سکری نے اپنا عذر بیان کیا تو تمام محلہ والوں نے متفقہ طور پر انہیں یہ پیشکش کی کہ آپ کے مکان کی جو قیمت لگی ہے ہم وہ قیمت آپ کی خدمت میں بطور ہدیہ پیش کرنے کو تیار ہیں لیکن آپ ہمیں اپنے پڑوس سے محروم نہ کیجئے۔ جب انہوں نے محلے والوں کا یہ خلوص دیکھا تو منتقل ہونے کا ارادہ ملتوی کر دیا۔ ابو حمزہ سکری رحمہ اللہ کی مقبولیت کی ایک وجہ ان کی سحر انگیز شخصیت بھی ہوگی لیکن بڑی وجہ یہ تھی کہ انہوں نے پڑوسی کے حقوق کے بارے میں اسلامی تعلیمات پر عمل کر کے ایک مثال قائم کی تھی، قرآن کریم نے پڑوسی کے ساتھ حسن و سلوک کی بار بار تاکید فرمائی اور رسول کریم ﷺ نے بہت سے مواقع پر آپ ﷺ نے ارشاد فرمایا کہ میرے پاس جبرائیل امین علیہ السلام آئے اور مجھے پڑوسی کے حقوق کی اتنی تاکید کرتے رہے کہ مجھے گمان ہونے لگا کہ شاید وہ پڑوسی کو ترکے میں وارث قرار دیدیں گے۔ قرآن و سنت کی ان تعلیمات کے سائے میں جو معاشرہ پروان چڑھا اس میں پڑوسی کی حیثیت ایک قریبی رشتہ دار سے کم نہ تھی۔ ایک ساتھ رہنے والے نہ صرف ایک دوسرے کے دکھ درد میں شریک تھے بلکہ ایک دوسرے کیلئے ایثار و قربانی کر کے خوشی محسوس کرتے تھے۔

1963ء میں جب میں سعودی عرب گیا تو وہاں کے ایک باشندے نے مجھے اپنا واقعہ سنایا کہ ایک مرتبہ میں کپڑا خریدنے کیلئے بازار گیا، ایک دکان میں داخل ہو کر بہت سے کپڑے دیکھے، دکاندار پوری خوش اخلاقی سے مجھے مختلف کپڑے دکھاتا رہا۔

بالآخر میں نے ایک کپڑا پسند کر لیا دکاندار نے مجھے قیمت بتا دی میں نے دکاندار سے کہا کہ مجھے یہ کپڑا اتنے گز کاٹ کر دیدو، اس پر دکاندار ایک لمحے کیلئے رکا اور اس نے مجھ سے کہا آپ کو یہ کپڑا پسند ہے؟ میں نے کہا جی ہاں، کہنے لگا قیمت بھی آپ کی رائے میں مناسب ہے؟ میں نے کہا جی ہاں، اس پر اس نے کہا آپ میرے برابر والی دکان پر چلے جائیے اور وہاں سے یہ کپڑا اسی قیمت پر لے لیجئے۔ میں بڑا حیران ہوا اور میں نے اس سے کہا کہ میں اس دکان پر کیوں جاؤں میرا معاملہ تو آپ سے ہوا ہے، کہنے لگا آپ کو اس بحث میں پڑنے کی ضرورت نہیں، آپ کو جو کپڑا چاہیے وہ وہاں موجود ہے اور آپ کو اسی قیمت میں مل جائے گا جا کر وہاں سے لے لیجئے۔ میں نے کہا پہلے مجھے وجہ بتائیے کیا وہ آپ ہی کی دکان ہے؟ اس نے کہا نہیں اب میں بھی اڑ گیا اور میں نے اصرار کیا کہ جب تک آپ مجھے وجہ نہیں بتائیں گے میں اس دکان پر نہیں جاؤں گا۔ آخر کا اس نے زنج ہو کر کہا آپ خواہ مخواہ بات لمبی کر رہے ہیں بات صرف اتنی ہے کہ میرے پاس صبح سے اب تک بہت گاہک آچکے ہیں اور میری اتنی آمدنی ہو چکی ہے کہ میرے لیے آج کے دن کے حساب سے کافی ہو سکتی ہے۔ لیکن میں دیکھ رہا ہوں کہ میرا پڑوسی دکاندار صبح سے خالی بیٹھا ہے اس کے پاس کوئی گاہک نہیں آیا اسلئے میں چاہتا ہوں کہ اس کی بھی آمدنی ہو جائے آپ کے وہاں چلے جانے سے اس کا بھلا ہو جائے گا، آپ کا اس میں کیا حرج ہے؟

یہ اس معاشرے کی ایک بچی کچھی جھلک تھی جس میں مُسرت اور کامیابی محض پیسوں کی گنتی کا نام نہیں تھا بلکہ روح کے اس سکون اور قلب و ضمیر کے اس اطمینان کا نام تھا جو اپنے کسی بھائی بہن کا دکھ دور کر کے یا اس کے چہرے پر مُسکراہٹ لا کر حاصل ہوتا ہے۔ جب قرآن کریم نے انصارِ مدینہ کی تعریف کرتے ہوئے یہ فرمایا تھا کہ چاہے وہ خود مفلسی کا شکار ہوں مگر دوسرے کیساتھ ایثار کا معاملہ کر کے انہیں اپنے اوپر ترجیح دیتے ہیں تو درحقیقت انکی اسی صفت کی مثال دیکر مسلمانوں کو انکی پیروی کی ترغیب دی تھی۔ یوں تو ایثار کا یہ معاملہ ہر شخص کیساتھ قابلِ تعریف ہے۔ لیکن خاص طور پر پڑوسی اس کا زیادہ حقدار ہے اسی لئے قرآن و سنت نے اسکی زیادہ ترغیب دی ہے۔

جدید شہری زندگی نے جہاں ہماری بہت سے قدریں بدل ڈالی ہیں وہاں پڑوس کی اہمیت کا تصور بھی بری طرح دُھندلا دیا ہے اوّل تو کوٹھی بنگلوں کے مکین پڑوس کا مفہوم ہی بھولتے جا رہے ہیں۔ بعض دفعہ مدتوں پاس پاس رہنے کے باوجود وہ ایک دوسرے سے ناواقف رہتے ہیں اور اگر کہیں پڑوس کی اہمیت کا تصور موجود ہے تو عام طور سے انہی پڑوسیوں کیساتھ مخصوص کر دیا گیا ہے جو رتبے یا معاشی حالت کے اعتبار سے اپنے برابر یا قریب قریب ہوں چنانچہ کوٹھی بنگلے میں رہنے والا کسی دوسرے کوٹھی کے مکین ہی کو اپنا پڑوسی سمجھتا ہے اور اگر اس کے پاس کچھ لوگ جھوپڑیوں یا معمولی مکانات میں رہ رہے ہوں تو انہیں عام طور سے نہ پڑوسی سمجھا جاتا ہے نہ پڑوسی جیسے حقوق دیئے جاتے ہیں ایسا بہت کم دیکھا گیا ہے کہ کسی عالیشان بنگلے میں رہنے والا اپنے قریب کسی جھوپڑی والے کی خبر گیری، اس کی بیمار پرسی یا محض ملاقات کیلئے جاتا ہو، حالانکہ ایسے پڑوسی ایثار و محبت کے زیادہ مستحق ہیں۔

دارالعلوم دیوبند کے مفتی اعظم مفتی عزیز الرحمن صاحب رحمہ اللہ علمی اور دینی اعتبار سے تو بلند مقام کے حامل تھے ہی اپنی خاندانی وجاہت کے اعتبار سے بھی ممتاز تھے لیکن ان کا روزانہ معمول یہ تھا کہ وہ اپنے فرائض کی ادائیگی کیلئے دارالعلوم جانے سے پہلے اپنے قریب معمولی مکانات میں بسنے والی بیواؤں اور بے سہارا خواتین کے پاس جاتے، ہر ایک سے پوچھتے کہ انہیں بازار سے کیا سودا سلف منگانا ہے اور بہت سے خواتین کے بتائے ہوئے سودے کی ایک فہرست لیکر خود بازار جاتے ہر خاتون کا سودا سلف خود خریدتے اور ہر ایک کو پہنچاتے بعض اوقات ایسا بھی ہوتا کہ کوئی خاتون کہتی مفتی صاحب! آپ یہ چیز غلط لے آئے ہیں میں نے تو فلاں چیز منگائی تھی، یا اتنی تعداد میں منگائی تھی۔ مفتی صاحب خندہ پیشانی سے فرماتے معاف کرنا بی بی مجھ سے غلطی ہوگئی میں ابھی بدل کر وہ چیز لے آتا ہوں اور اس طرح وہ نہ جانے کتنے ٹوٹے دلوں کی دُعائیں سمیٹ کر اور ان کی خدمت کے سرور سے دل آباد کر کے اپنے دن کی مصروفیات کا آغاز کرتے تھے۔ آج تقریباً ہر شخص اسبابِ راحت کی فراوانی کے باوجود ایک انجانی سے بے چینی اور دل کی ایک بے نامی سکک میں مبتلا ہے۔

اور بقول جنابِ نظر امر وہی۔

کوئی الجھن نہیں، لیکن کسی الجھن میں رہتا ہے

عجب دھڑکا سا ہر دم دل کی ہر دھڑکن میں رہتا ہے

اس انجانی بے چینی کی ایک بڑی وجہ یہ ہے کہ ہم نے روپے پیسے کی گنتی ہی کو زندگی کا مقصد سمجھ لیا ہے اور مال و دولت کی دوڑ سے آگے کچھ سوچنے کیلئے تیار نہیں چنانچہ ہم روح کے اس اطمینان اور دل کے اس سرور سے محروم ہوتے جا رہے ہیں۔ جو اپنی کسی بھائی بہن کی خدمت کر کے اور اس کیلئے کوئی قربانی دے کر حاصل ہوتا ہے جو زندگی کو اپنے خالق و مالک کے تابع فرمان بنانے اور اسکے حکم کے آگے اپنی ناجائز خواہشات کو کچلنے کا نقدِ انعام ہوتا ہے۔ قلبی سکون کا یہ نقدِ انعام بسا اوقات کچے مکان اور دال روٹی کی معمولی معیشت میں بھی حاصل ہو جاتا ہے اور اگر اس کی شرائط پوری نہ ہوں تو عالیشان کوٹھیوں اور چمکدار کاروں میں بھی حاصل نہیں ہوتا، اس صورت میں کوٹھی بنگلوں کی چمک دمک دل میں چھپی ہوئی بے چینیوں کا علاج نہیں کر سکتی۔ کوئی شک نہیں کہ آج کی شہری زندگی بہت مصروف ہوگئی ہے

لیکن یہ مصروفیت زیادہ تر روپے پیسے کی گنتی بڑھانے ہی کیلئے ہے لہذا اگر سکون قلب بھی کوئی حقیقی نعمت ہے جسے حاصل کرنے کی فکر کی جائے تو انہی مصروفیتوں میں تھوڑا سا وقت اس کام کیلئے بھی نکالنا پڑے گا جس میں اپنے آس پاس بسنے والوں کی زندگی میں جھانک کر دیکھا جاسکے اور انکے دکھ دور کرنے کی کوئی امکانی سبیل تلاش کی جاسکے۔ چوبیس گھنٹے کی مصروفیات میں نکالے ہوئے یہ چند لمحات جو اس کام میں خرچ ہوں گے انشاء اللہ وہ کام کر جائیں گے۔ جو دن بھر کی بھاگ دوڑ سے حاصل ہونے والی ریل پیل انجام نہیں دے جاسکتی۔

